



24 ግንቦት 2020

**መግለጺ አምባ. ዓንድብርሃን ወልደጊዮርጊስ
ብአጋጣሚ መበል 29 ዝክረ-ዓመት ሓርነት ኤርትራ**

ክቡር ህዝቢ ኤርትራ ኣብ ውሽጥን ኣብ ወጻኝን፡
ጀጋኑ ሓይልታት ምክልኻል ኤርትራ፡
ሰብ-መዝን ሰራሕተኛታትን መንግስቲ፡
ሃገራዊ ሓይልታት ተቃውሞ ኣብ ውሽጥን ኣብ ወጻኝን፡

አቐዲመ፡ በዚ ዕድሜ ኣጋጣሚ ናይ መበል 29 ዝክረ-ዓመት ሓርነትን መበል 27 ዝክረ-ዓመት ልዑላዊ ናጽነትን ኤርትራ፡ ንመላእ ህዝቢ ኤርትራ፡ ኣብ ውሽጥን ኣብ ወጻኝን፡ ምወቕ ጥሃና አቕርብ።

ልዑላዊ ናጽነት ኤርትራ፡ ብተባዕ ቃልስን መዘና-አልቦ መስዋእትን ተጋዳላይን ህዝብን ዚተረኽበ ዓቢ ታሪኻዊ ዓወት ናይ መላእ ህዝቢ ኤርትራ ኢዩ። ኣብ ልቢ ነፍሲ-ወከፍ ሃገራዊ ኤርትራዊ ድማ፡ ፍሉይ ቦታ ሓዙ ንዘልሓሎ ኪዝከር፡ ኪኸበርን ኪጽንበልን ኪነብር ኢዩ።

ህዝቢ ኤርትራ ንሓርነት፡ ንፍትሒ፡ ንክብረት፡ ንሰላም፡ ንቅሳነት፡ ንራህዋ ተቃሊሱ። ዘፍቅሮም ብሉጽት ደቁ፡ ህይወቱ፡ ንብረቱ ከይበቐቐ ወፍዩ፤ ምእንቲ እዞም ብጽኣት ዕላማታት እዚኦም ማእለያ ዘይብሉ መስዋእቲ፡ መቐተልቲ፡ ማእሰርቲ፡ ስቅያት ተጻዊሩ።

ናይ ታሪኽ ግሪንቢዮ ኩይኑ ግን፡ ዛጊት ጸምኡ ኣይረኽበን። እቲ መሰረታዊ ዕላማታት ናይቲ ብደረጃ ዓለም ቅያ ዘበለ ቃልሱ ተጠሊሙ፤ ኣብ ክንዲ ሓርነት፡ ጊልያነት፡ ኣብ ክንዲ ፍትሒ፡ ግፍዒ፤ ኣብ ክንዲ ክብረት፡ ሕሰረት፤ ኣብ ክንዲ ሰላም፡ ኩናት፤ ኣብ ክንዲ ቅሳነት፡ ህውከት፤ ኣብ ክንዲ ራህዋ፡ ስእነት፤ ተደቢሱ።

ቀንዲ ዕላማ ናይ ኩሉ ጸዕርታት ደቂሰብ፡ ደረጃ መነባብሮ ንምምዕባልን ነቲ ሰብኣዊ ኩነት ወይ ህይወት ደቂሰብ ንምምሕያሽን ኢዩ። ህዝቢ ኤርትራ፡ ን29 ዓመታት፡ ንንግ ጭርሖታት፡ ዘይትግበሩ መደባት ልምዓት፡ ዘይፍጸሙ መብጽዓታት፡ ዘይጭበጡ ተስፋታት፤ ዓመት-ዓመት ምስቲ ክወንነት ዘየሳንዩ፡ ብኣሽካዕላል ዚደጋገሙ ህውተታታት ኪሰምዕ ጸኒሑ። ኣብዚ ናይ ሎምዘመን ጽምብል'ውን፡ ቁምነገር ዘለዎ፡ ካብኡ ዚፍለ መልእኽቲ ንምስማዕ ትጽቢት ኣይግበርን።

ዘይፍጸሙ መብጽዓታት ኩነ ኣጉል ተስፋታት ሃገር ከልምዑ፤ ሃብቲ ኪፈጥሩ፤ መነባብሮ ህዝቢ ከመሓይሹ፡ ድራር ዕለት ኪኹኑ ስለ ዘይክእሉ፤ ሃገርና ከም ሽንቲ ገመል ንድሕሪት ተመሊሳ፤ ቍጠባና ተረገሲ፤ ፖለቲካና ተዘሪገ፤ ሕብረተሰብና ተደቐሱ፤ ስድራቤታትና ተበታቲኑ፤ መንእሰይና ብጃምላ ተሰዲዱ። ዘባውን ኣህጉራውን ቍመና ሃገርና ተበላሽዩ፤ ህዝብና ተዋሪዱ፡ መስሓቕ ሸራፋት ኩይኑ።

ሰላም፡ ርግኣትን ድሕነትን መሰረታዊ ኩነታት ንሰላሲ ልምዓት ኢዮም። ህዝቢ ኤርትራ፡ ምስ ኩሎም ጎረቤታት ብጀኦግራፍ፡ ብታሪኽ፡ ብባህሊ፡ ብስትራተጅያዊ ረብሓ ብቐረባ ዚተላገበ ኢዩ። ሃገራዊ ልዑላውነቱን ግዝኣታዊ ምሉእነቱን ዓቂቡ ድማ፤ ምስ ኩሎም ጎረቤታት ብሰላም፡ ጽቡቕ ጉርብትናን ሓድሕዳዊ ምትሕግጋዝን ኪነብር ዚደሊ ህዝቢ ኢዩ።

ብጠንቂ ባዕዳዊ ግህሰት መሰል ርእሰ-ውሳኔኡ፡ ሃገራዊ ልዑላውነቱን ግዝኣታዊ ምሉእነቱን፤ ህዝቢ ኤርትራ ንሓምሳ ካብዘን ዚሓለፉ ሰላ ዓመታት ኣብ ርሱን ወይ ዝሓል ኩናት ተጸሚዱ ጸኒሑ። ኣብ መንጎ ኤርትራን ኢትዮጵያን ሰረት ናይ ነባሪ ሰላም ንምንጻፍ፡ ኢትዮጵያ፡ ልዑላውነትን ግዝኣታዊ ምሉእነትን ሃገረ ኤርትራ፡ ብቃልን ብግብርን፡ ከተኸብር ይግባእ።

ኩናት ብዘይካ መቐዘፍትን ዕንወትን ካልእ ፋይዳ የብሉን። ኣብዚ እዋንዚ፡ ነቲ ዚሓለፈ ታሪኽ ናይ ኩናትን ተጻብኦን ኩነ ነቶም ንዕኡ ዘበገሱ ጠንቅታት፡ ወሳኒ መደምደምታ ብምግባር ነባሪ ሰላም ምርግጋጽ፣ ሓደ ኣብ ሓባራዊ ስትራቴጂያዊ ረብሓታት ዚምስረት ሓድሽ ዝምድና ናይ ሓድሕዳዊ ምትሕግጋዝ ምኽሰኳስ ዚከኣል እመስለኒ።

ነቲ ሓድሽ ዝምድና ድልዱል ሰረት ንምንጻፍ ድማ፡ እቲ ፈደራላዊ መንግስቲ ኢትዮጵያ ኩነ ክልላዊ መንግስቲ ትግራይ፣ ነቲ ብኣህጉራዊ ሕገ ዚደገፍ፡ ብጽእነት ናይ መግዛእታዊ ዶባት ዚባርኽ መትከልን ልምዲን ናይ ኣፍሪቃዊ ሕብረት ብምቕባል፣ ብመስረት'ቶም መግዛእታዊ ውዕላት፣ ሰራዊት ኢትዮጵያ ካብ ኩሉ'ቲ ተገቢጡ ዘሎ መሬት ኤርትራ ከውጽእ ይግባእ።

እዚ ስጉምቲ'ዚ ምስ ዚውሰድ፡- (1) ንቅንዕና ድሌት ሰላም ናይቲ ፈደራላዊ መንግስቲ ኢትዮጵያ ኩነ ክልላዊ መንግስቲ ትግራይ ብግብሪ ከረጋግጽ፣ (2) ከም መርኣያ ናይ ሰናይ ድሌት፡ ኣብ መንገ ክልቲኡ ህዝብታት ምትእምማን ኪኾስኹስ፣ (3) ነቲ ጌና ተመዛቢሉ ዘሎ ህዝቢ ኤርትራ ናብ ዓድታቱ ተመሊሱ ንቡር መነባብሮ ንምህናጽ ከፍቅድ ይኽእል።

ኣብ ምኽላል ናይቲ ውዕላዊ ዶብ ዘሰሓሕቡ ቦታታት ምስ ዚህልዉ፣ ምስ ሽማግሌታት ናይቶም ደረት መሬት ዓድታቶም ዚፈልጡ ዓበይቲ ዓዲ ናይተን ኣብ ክልቲኡ ወገናት ናይቲ ወሰናን ዶብ ዚርከባ ጉደቦ ዓድታት ብምምይያጥን፡ ክኢላዊ ሓገዝ ናይ ካርቶግራፍያዊ ኣሃዱ ሕቡራት ሃገራት ብምዕዳምን ኪፍታሕ ይኽእል። ትካላዊ ኣገባብ ዚሓዘ፡ ንቡር ክልተኣዊ ዝምድና ምስ ዚምስረት ድማ፣ ኩሎም እቶም ዘይተፈትሑ ክልተኣዊ ጉዳያት፡ ብምይይጥ ወይ ብልዝብ ምፍታሕ ይከኣል።

ርግጽ፡ እቲ ሓድሽ ክልተኣዊ ዝምድና፡ ኣብ ኤርትራ ቅዋማዊ ስርዓት ምትካል፣ ኣብ ኢትዮጵያ ድማ፡ ቅዋማዊ ስርዓት ምርግጋእ ከድሊዮ ኢዩ። ኣብ ኤርትራ ኩነ ኣብ ኢትዮጵያ ርጉእ ደሞክራሲያዊ ስርዓት ምትካል ሓላፍነት ናይ ህዝቢ ኤርትራን ህዝቢ ኢትዮጵያን ኢዩ።

ኣብ ኤርትራ ንኹሉ ዜጋ ማዕረ ናጽነት፡ ማዕረ መሰል፡ ማዕረ ዕድል ዘረጋግጽ ቅዋማዊ ስርዓት ንምትካል፣ ኩሉ ሃገራዊ ኤርትራዊ፡ ኣብ ውሽጢ ኩነ ኣብ ወጻኢ፡ ውድብ ይኹን ውልቀሰብ፡ ጥርናፊኡ ከዕዝዝ፡ ብሓደ ድምጺ ኪዛረብ፡ ብሓባር ኪቃለስ፡ ህጽጽ ጠለብ ናይዚ እዋንና ኢዩ።

በዚ ዕዘዝ ኣጋጣሚ'ዚ፡ ነቲ ኣብቲ ህሉው መነባብሮኡ፡ ነብሰ-ምንጻል፡ ኣካላዊ ምርሕሓቕ ኩነ ክንክን ጽሬት ንምግባር ዘኽእል ግቡእ መሳለጥያታት ዘይብሉ ህዝቢ ኤርትራ፣ ካብዚ ንመላእ ዓለም ዘላቂ ዘሎ ሓደገኛ ለበዳ ኮሮናቫይራስ መዋጽኦ ይሃብካ እብል። ነቶም ምስቲ ኩሉ ኣብ ባይታ ዘሎ ሕጽረታት፡ ድሕነትን ጥዕናን ህዝቢ ንምሕላው ኩሉ ዚከኣሎም ዚገብሩ ዘለዉ ሓካይምን ሰራሕተኛታት ሓለዋ ጥዕናን ኩነ ነቲ ህዝቢ ኤርትራ ኣብ ውሽጥን ኣብ ወጻኢን ዘርእዮ ዘሎ ሓልዮትን ዚገብሮ ዘሎ ሓድሕዳዊ ምትሕግጋዝን ኣሞጉስ።

ኣብ መወዳእታ፡ ነቲ ጥልመት ዕላማታት ሰውራና ዘምጽኦ ዘመነ ጸልማት ናይ ዓመጽ፡ ብልሽውናን ንድዮትን ናብ ሰናይ ዘመን ናይ ፍትሒ፡ ቅሳነትን ራህዋን ዚቕይር፣ ክብሪ፡ ናጽነትን መሰላትን ህዝቢ ዘኸበር፣ ባህርያውን ሰብኣውን ጸጋታትና ብምምዕባል ኣብ መዓላ ልምዓት ሃገር፡ ግስጋስ ሕብረተሰብ፡ ረብሓ ህዝቢ ዘውዕል፣ ኣብ ቅዋም ዚምስረት፣ ብናጻ ምርጫ ህዝቢ ዚቐውምን ንረብሓ ህዝብን ሃገርን ዘገልግልን፣ ርጉእ ደሞክራሲያዊ መተካእታ ንምምጻእ ሓድነትና ከነደልድል፡ ጥርናፊና ከነዕዝዝ፡ ቃልስና ከነሓይል እላቦ።

ብኣጋጣሚ ናይዚ ድርብ ጽንብል በዓል ሓርነትን ናጽነትን፡ ንመላእ ህዝብና ደጊመ ዮሃና እብል።

ዕድመ ንናጻ ልዑላዊት ሃገረ ኤርትራ!
ዘልኣለማዊ ሓበን ንጅጋኑ ሰማእታትና!
ፈጣሪ ንኤርትራን ህዝባን ይባርኽ!